

பிரலார் பாரதி
அகில இந்திய வானொலி, சென்னை-4

26 02 2025
புதன்கிழமை

6 45
காலை

தலைப்புச் செய்திகள் -

1. தமிழகத்தில் பல்வேறு நிகழ்ச்சிகளில் பங்கேற்பதற்காக உள்துறை அமைச்சர் திரு அமிதஷா நேற்று கோவை வந்தடைந்தார்.
2. சி பி எஸ் இ பத்தாம் வகுப்பு பொதுத்தேர்வை ஆண்டுக்கு இரண்டு முறை நடத்துவதற்கான வரைவு விதிமுறைகளை மத்திய இடைநிலை கல்வி வாரியம் வெளியிட்டுள்ளது.
3. மக்களவைத் தொகுதி மறுவரையரை விவகாரத்தில் தமிழகத்திற்கு எந்த பாதிப்பும் ஏற்படாது என பிஜேபி மாநில தலைவர் திரு அண்ணாமலை கூறியுள்ளார்.
4. மகா சிவராத்திரி நாடு முழுவதும் சிவாலயங்களில் இன்று வெகு சிறப்பாக கொண்டாடப்படுகிறது.
5. புரோ ஹாக்கி லீக் போட்டியின் ஆடவர் பிரிவில் இந்தியா இரண்டு - ஒன்று என்ற கோல் கணக்கில் இங்கிலாந்தை வென்றது.

---- இனி விரிவான செய்திகள் ----

||<<>>||

தமிழகத்தில் பல்வேறு நிகழ்ச்சிகளில் பங்கேற்பதற்காக உள்துறை அமைச்சர் திரு அமிதஷா நேற்று கோவை வந்தடைந்தார்.

தில்லியிலிருந்து தனி விமானம் மூலம் நேற்று இரவு கோவை வந்த திரு அமிதஷா-வை மத்திய இணை அமைச்சர் திரு எல் முருகன், பிஜேபி மாநில தலைவர் திரு அண்ணாமலை, அக்கட்சியின் தேசிய மகளிரணி தலைவர் திருமதி வானதி சீனிவாசன் உள்ளிட்டோர் விமான நிலையத்தில் வரவேற்றனர்.

இன்று காலை கோவை பீளமேடு பகுதியில் பிஜேபி புதிய அலுவலகக் கட்டிட திறப்பு விழாவில் பங்கேற்கும் அவர், மாலை ஈஷா யோகா மையத்தில் நடைபெறும் மகா சிவராத்திரி விழாவில் கலந்து கொள்கிறார்.

||<<>>||

உற்பத்திக்கான இந்தியா திட்டத்தின் கீழ் இந்த ஆண்டு இறுதிக்குள் நாட்டின் முதலாவது செமி கண்டெக்டர் சிப் தயாரிக்கப்படும் என மத்திய மின்னணு மற்றும் தகவல் தொழில்நுட்பத்துறை அமைச்சர் திரு அஸ்வினி வைஷ்ணவ் தெரிவித்துள்ளார்.

போபால் உலக முதலீட்டாளர்கள் மாநாட்டில் கானொலி வாயிலாக பங்கேற்று பேசிய அவர், மத்திய பிரதேச மாநிலத்தில் 85 நிறுவனங்கள் மின்னணு சாதன உற்பத்தியில் ஈடுபட்டிருப்பதாகக் கூறினார்.

இது அரசுக்குக் கிடைத்த பெரும் வெற்றி என்றும் அவர் குறிப்பிட்டார்.

||<<>>||

மத்திய அரசு கடந்த பத்து ஆண்டுகளில் மேற்கொண்ட நடவடிக்கைகள் காரணமாக பொருளாதார வளர்ச்சியில் இந்தியா உலகிற்கே வழிகாட்டியாக திகழ்வதாக தகவல் ஒலிபரப்புத்துறை இணை அமைச்சர் திரு எல் முருகன் தெரிவித்துள்ளார்.

கோவையில் தனியார் பள்ளி நிகழ்ச்சியில் பங்கேற்று பேசிய அவர், நாட்டில் புத்தொழில் நிறுவனங்களின் எண்ணிக்கை அதிகரித்துள்ளதாகக் கூறினார்.

(சவுண்ட்பைட் - எல் முருகன்) -50---- செகண்ட்

||<<>>||

சி பி எஸ் இ பத்தாம் வகுப்பு பொதுத்தேர்வை ஆண்டுக்கு இரண்டு முறை நடத்துவதற்கான வரைவு விதிமுறைகளை மத்திய இடைநிலை கல்வி வாரியம் வெளியிட்டுள்ளது.

இதன்படி வரும் கல்வி ஆண்டு முதல் முதற்கூட்டமாக, பிப்ரவரி மாதம் 17-ஆம் தேதி முதல் மார்ச் மாதம் ஆறாம் தேதி வரையிலும், இரண்டாவது கட்டமாக மே மாதம் ஐந்தாம் தேதி முதல் 20-ஆம் தேதி வரையிலும் பொதுத்தேர்வை நடத்த திட்டமிடப்பட்டுள்ளது.

இதற்கான வரைவு விதிமுறைகள் குறித்து மாணவர்கள், ஆசிரியர்கள் பெற்றோர்கள் உள்ளிட்டோர் அடுத்த மாதம் ஒன்பதாம் தேதிக்குள் தங்கள் கருத்துக்களைத் தெரிவிக்குமாறு சி பி எஸ் இ கேட்டுக்கொண்டுள்ளது.

{}<<>>{}

தமிழக அரசின் வேளாண் பட்ஜெட் குறித்த கருத்துக் கேட்புக் கூட்டம் அத்துறைக்கான அமைச்சர் திரு எம் ஆர் கே பன்னீர்செல்வம் தலைமையில் சென்னையில் நேற்று நடைபெற்றது.

இந்த கூட்டத்தில் மீன்வளம், பால்வளம் மற்றும் உணவுத்துறை அமைச்சர்கள், விவசாய சங்கங்களின் பிரதிநிதிகள் மற்றும் அரசு உயரதிகாரிகள் கலந்து கொண்டு வேளாண் பட்ஜெட்டில் இடம்பெற வேண்டிய அம்சங்கள் குறித்து கருத்துக்களைத் தெரிவித்தனர்.

{}<<>>{}

மக்களவைத் தொகுதி மறுவரையரை விவகாரத்தில் தென்னிந்தியாவுக்கு எந்த பாதிப்பும் ஏற்படாது என பிஜேபி மாநில தலைவர் திரு அண்ணாமலை கூறியுள்ளார்.

கோவை விமான நிலையத்தில் செய்தியாளர்களிடம் பேசிய அவர், காங்கிரஸ் ஆட்சியில்தான் மக்கள் தொகையை அடிப்படையாகக் கொண்டு தொகுதி மறுவரையரை செய்யப்பட்டதாகவும், பிஜேபி ஆட்சியில் அதுபோன்ற முடிவெடுக்க மாட்டோம் என பிரதமர் கூறியிருப்பதையும் சுட்டிக்காட்டினார்.

தொகுதி மறுசீரமைப்பின்மீது தமிழகத்திற்கு பாதிப்பு வராமல் பிஜேபி பார்த்துக் கொள்ளும் என்றும் திரு அண்ணாமலை தெரிவித்தார்.

{}<<>>{}

மகா சிவராத்திரி நாடு முழுவதும் சிவாலயங்களில் இன்று வெகு சிறப்பாக கொண்டாடப்படுகிறது.

இந்நாளையொட்டி சிவாலயங்களில் சிறப்பு அபிஷேகம் மற்றும் சிறப்பு வழிபாடுகளுக்கு ஏற்பாடுகள் செய்யப்பட்டுள்ளன.

உத்திரபிரதேச மாநிலம் வாரணாசியில் உள்ள காசி விஸ்வநாதர் கோவிலில் இன்று அதிகாலை இரண்டேகால் மணி அளவில் சிவபெருமானுக்கு மங்கள ஆரத்தி காட்டப்பட்டு சிறப்பு பூஜைகள் நடைபெற்றன.

தமிழகத்திலும் மகா சிவராத்திரியையொட்டி தஞ்சை பெரியகோவில், சிதம்பரம் நடராஜர் ஆலயம் உள்ளிட்ட சிவாலயங்களில் சிறப்பு வழிபாடுகளுக்கு ஏற்பாடுகள் செய்யப்பட்டுள்ளன.

உலக பிரசித்திபெற்ற அரியலூர் கங்கைகொண்ட சோழபுரம் பிரகதீஸ்வரர் கோவிலில் சிவராத்திரியையொட்டி நாட்டியாஞ்சலி விழா கோலாகலமாக தொடங்கியது.

இந்நாளையொட்டி கன்னியாகுமரி மாவட்டத்தில் உள்ள திருமலை மகாதேவர் கோவிலிலிருந்து நேற்று தொடங்கிய சிவாலய ஓட்டம் 12 சிவாலயங்கள் வழியாக சென்று நட்பாலம் சங்கரநாராயணர் கோவிலில் இன்று நிறைவடைகிறது.

||<<<>>>||

மதுரையில் உள்ள பாரம்பரிய பண்பாட்டுத் தலங்களுக்கு பாதிப்பு ஏற்படாத வகையில் மெட்ரோ ரயில் திட்டம் செயல்படுத்தப்படும் என சென்னை மெட்ரோ ரயில் நிறுவனத்தின் மேலாண்மை இயக்குநர் திரு சித்திக் தெரிவித்துள்ளார்.

மதுரை மெட்ரோ திட்டம் குறித்து நேற்று மாவட்ட நிர்வாகத்துடன் ஆலோசனை நடத்திய பின் செய்தியாளர்களிடம் பேசிய அவர், 11 ஆயிரத்து 368 கோடி ரூபாய் செலவில் 32 கிலோமீட்டர் தொலைவுக்கு இத்திட்டம் செயல்படுத்தப்படும் என்றார்.

(சவுண்ட்ஸைட் - சித்திக்) -22---- செகண்ட்

||<<<>>>||

பிரதமரின் விவசாயிகளுக்கான வருவாய் ஆதரவு திட்டத்தின் கீழ் ஆண்டுக்கு ஆறாயிரம் ரூபாய் விவசாயிகளுக்கு வழங்கப்பட்டு வருகிறது.

இந்த திட்டம் பயிர் சாகுபடி காலங்களில் தங்களுக்கு பேருதவியாக அமைந்துள்ளது என ராணிப்பேட்டை மாவட்டத்தைச் சேர்ந்த விவசாயி எமது செய்தியாளரிடம் தெரிவித்தார்.

(சவுண்ட்ஸைட் - விவசாயி) ---28 - செகண்ட்

||<<<>>>||

சுரங்க திட்டங்களில் வெளிநாட்டு நிறுவனங்களுடன் இணைந்து பணியாற்றி ரஷ்யா தயாராக உள்ளதாக அந்நாட்டு அதிபர் திரு விளாடிமிர் புட்டின் தெரிவித்துள்ளார்.

{}<<>>{}

தென்கொரியாவின் Cheonan தேசிய நெடுஞ்சாலையில் கட்டப்பட்டு வரும் மேம்பாலம் இடிந்து விழுந்து விபத்துக்குள்ளானதில் நான்கு பேர் உயிரிழந்தனர். ஆறு பேர் காயமடைந்தனர்.

{}<<>>{}

மணிப்பூரில் அமைதியை ஏற்படுத்தும் முயற்சியின் ஒரு பகுதியாக ஆயுதங்களை ஒப்படைக்குமாறு அம்மாநில ஆளுநர் விடுத்த வேண்டுகோளை ஏற்று பிஷ்ணூபூர் மாவட்டத்தில் 38 துப்பாக்கிகள் மற்றும் வெடிப்பொருட்களை போராட்டக்காரர்கள் ஒப்படைத்தள்ளனர்.

{}<<>>{}

ஐம்மு பகுதியில் பாதுகாப்புப் பணியை மேற்கொண்டு வரும் மத்திய மாநில பாதுகாப்புப் படைகளின் செயல்பாடுகள் குறித்த உயர்மட்ட ஆய்வுக்கூட்டம் ஐம்முவில் நேற்று நடைபெற்றது.

{}<<>>{}

பீகாரின் பெகுசாய் மாவட்டத்தில் பேருந்து ஒன்று டாங்கர் லாரியுடன் மோதி விபத்துக்குள்ளானதில் மூன்று பேர் உயிரிழந்தனர். 15 பேர் காயமடைந்தனர்.

{}<<>>{}

தூத்துக்குடி மாவட்டத்தில் சிற்றுந்துகளை இயக்க புதிதாக 56 வழித்தடங்கள் தேர்வு செய்யப்பட்டுள்ளதாக ஆட்சியர் திரு இளம்பகவத் தெரிவித்துள்ளார்.

{}<<>>{}

தேனி மாவட்டம் ஆண்டிப்பட்டி வட்டத்தில் மாநில அரசின் உங்களைத் தேடி உங்கள் ஊரில் திட்டத்தின் கீழ் இன்றும் நாளையும் சிறப்பு முகாம்கள் நடைபெறும் என ஆட்சியர் திரு ரஞ்ஜித்சிங் தெரிவித்துள்ளார்.

||<<<>>>||

திண்டுக்கல் மாவட்டம் கொடைக்கானல் மலைப்பகுதியில் ஒருமுறை பயன்படுத்தப்படும் நெகிழி பொருட்கள் மற்றும் ஐந்து லிட்டருக்கும் குறைவாக கொள்ளளவு கொண்ட தண்ணீர் பாட்டில்களை கொண்டு செல்லவும், உபயோகப்படுத்தவும் தடை செய்யப்பட்டுள்ளது.

||<<<>>>||

சென்னை ராஜீவ்காந்தி சாலை டைல் பார்க் சந்திப்பில் நெடுஞ்சாலை துறை சார்பில் 27 கோடியே 50 லட்சம் ரூபாய் செலவில் கட்டப்பட்டுள்ள யூ வடிவ மேம்பாலத்தை துணை முதலமைச்சர் திரு உதயநிதி ஸ்டாலின் நேற்று திறந்து வைத்தார்.

||<<<>>>||

பெருநகர சென்னை மாநகராட்சியின் சென்னை பள்ளி மாணவர்கள் உலக தற்காப்புக்கலை வரலாற்றில் முதல் முறையாக கராத்தே பயிற்சியில் மூன்று உலக சாதனைகளை நிகழ்த்தியுள்ளனர்.

||<<<>>>||

புரோ ஹாக்கி லீக் போட்டியின் ஆடவர் பிரிவில் இந்தியா இரண்டு – ஒன்று என்ற கோல் கணக்கில் இங்கிலாந்தை வென்றது.

புவனேஸ்வரில் நேற்று நடைபெற்ற இப்போட்டியில் வெற்றிபெற்றதன் மூலம் இந்தியா புள்ளிகள் பட்டியலில் மூன்றாவது இடத்திற்கு முன்னேறியுள்ளது.

||<<<>>>||

ஐ எஸ் எல் கால்பந்து போட்டியில் நேற்று நடைபெற்ற ஆட்டத்தில் பெங்களூரு அணி ஒன்று – பூஜ்ஜியம் என்ற கோல் கணக்கில் சென்னை அணியை வென்றது.

இன்று நடைபெறும் ஆட்டத்தில் ஈஸ்ட் பெங்கால் அணி – ஹைதராபாத் அணியை எதிர்கொள்கிறது.

End of News